

Headlines

1. उपराज्यपाल मनोज सिन्हा होरें आखेआ जे समां आई गेआ ऐ जे भारत परतियै अपनी थाह हासल करै ते दुनिया दा मार्गदर्शन करै।
2. मुखमंत्री उमर अब्दुल्ला होरें अज्ज श्रीनगर च एशिया दे सबनें शा बड्डे ट्यूलिप गार्डन दा औपचारिक तौरा पर उद्घाटन कीता।
3. उपमुखमंत्री सुरिंद्र चौधरी होरें राजौरी दे नौशैहा च चौकी शा लेइयै कनारा ईस्ट रोड तगर दे निर्माण आस्तै नीह पत्थर रखेआ।
4. किशतवाड च लहास-पस्सियां पौने करी इक जने दी मौत, तोआई, बर्फबारी दी इक बक्खरी घटना च 235 लोकें गी बचाया गेआ।
5. जम्मू खित्ते दे केई हिस्सें च दरम्याने दर्जे थमां लेइयै भारी बरखा दर्ज कीती गई।

<><><><><><>

LG-CSU

उपराज्यपाल मनोज सिन्हा होरें आखेआ जे हून समां आई गेआ ऐ जे भारत गी अपनी थाह परतियै हासल करना लोड्चदी ते दुनिया दा मार्गदर्शन करना लोड्चदा ऐ। उनें आखेआ जे असेंगी अपने नौजवानें गी इक मजबूत भारत दे निर्माण आस्तै दृढ निश्चय कन्नै तैयार करना होगा। इक ऐसा भारत जेहड़ा मुखें गी इकजुट करै ते मनुक्खी कल्याण आस्तै प्रेरित करै। एल.जी होर केंद्री संस्कृति यूनिवर्सिटी जम्मू कैंपस च लोआए गेदे इक कार्यक्रम दरान बोला'रदे हे जेहदा नांऽ हून महाराजा रणबीर सिंह कैंपस करी दित्ता गेदा ऐ। उनें आखेआ जे राश्ट्र महाराजा रणबीर सिंह हुं'दा श्रृणि ऐ कीजे उन्दे सुधारें इक मजबूत ते समृद्ध जम्मू-कश्मीर गी तैयार कीता ऐ।

<><><><><><>

## Tulip-Garden Reopen

एशिया दा सबनें शा बड्डा इंदिरा गांधी मैमोरियल ट्यूलिप गार्डन अज्जै थमां लोकें लेई खोली दिता गया ऐ। मुखमंत्री उमर अब्दुल्ला होरें औपचारिक तौरा पर सैलानियें ते आम लोकें लेई इस बाग दा उदघाटन कीता। ट्यूलिप गार्डन दे परतियै खुल्लने पर अपनी खुशी प्रगट करदे होई उमर होरें अपने निजी एक्स अकाउंट पर आखेआ जे उनेंगी श्रीनगर च ट्यूलिप गार्डन गी दिक्खने दा मौका लब्बा ते एह बाग बड्डा गै शानदार लगगा करदा ऐ। मुखमंत्री होरें आखेआ जे बागवानें दी टीम नै मैहकमे दे अफसरें दी दिक्ख-रिक्ख च बेहतरिन कम्म कीता ऐ। ध्यानजोग ऐ जे ऐगती 70 शा मती किस्में दे रंग-बिरंगें ट्यूलिप फुल्लें कन्नै भरोचे दा ए बाग ज्हारां बड्डे सैलानियें ते आम लोकें गी आकर्षित करोग। प्रशासन नै एदे लेई ट्रांसपोर्ट, पार्किंग, सुरक्षा ते होर दुए लोडचदे सबै बंदोबस्त करी रक्खे दे ना।

<><><><><><>

## Dy CM Nowshera

उपमुखमंत्री सुरिंद्र चौधरी होरें नौशैह्ला च चौकी थमां कनारा ईस्ट रोड वाया नल्ली मोहल्ला लिंक रोड दे निर्माण ते रख-रखाव आले कम्मै दी शुरूआत करोआई। उनें लोकें तगर पुज्ज बनाने आह्ले इक कार्यक्रम तैह्त लोकें दिएं मंगें ते समस्याएं गी सुनेआ। इस दरान उनें जंगलात ते पर्यावरण मैहकमे तैह्त चला'रदे कम्में, परियोजनाएं ते स्कीमें दा जायजा लैता। उनें जंगलें दी हिफाजत करने, जैव बन-सबन्नता दे संरक्षण ते सैलतन गी बढावा देने पर जोर पाया। उप मुखमंत्री होरें बूह्णे लाने आह्ले इक मुहिम गी बी शुरू करोआया। मगरा उनें अदिति सिंह ते रश्मि वर्मा हुंदे कन्नै बी मलाटी कीती जिनें जे.के.ए.एस दा म्तेयान पास कीता।

<><><><><><>

## MHSDS-Awards

महाराजा हरि सिंह डोगरा सम्मान-2026 सरबन्धी कार्यक्रम दा सरिस्ता जम्मू च कीता गेआ। इस दरान बक्ख-बक्ख क्षेत्रें च योगदान देने आह्ले लोकें गी सम्मानित कीता गेआ। समाजी न्याऽ ते सशक्तिकरण सरबन्धी केंद्री राज्यमंत्री रामदास अठावले होर इस कार्यक्रम च बतौर खास मेहमान मौजूद हे। इस मौके साबका आई.पी.एफ अफसर किरण बेदी होरें गी सार्वजनिक सेवा ते राष्ट्र निर्माण च उन्दे योगदान लेई लाइफटाइम अचीवमेंट अवार्ड कन्नै सम्मानित कीता गेआ। कार्यक्रम दरान शहीद पुलस कर्मिं गी उन्दे सर्वोच्च योगदान लेई चेत्ता कीता गेआ ते उन्दे योगदान गी सम्मान दिता गेआ।

## Landslide-Kisthwar

पन बिजली परियोजना कश ल्हास-पस्सां दी चपेट च औने करी इक व्यक्ति दी मौत होई गई ऐ ते इक गी बचाई लैता गेआ ऐ। पेश आई दी इक होर घटना च 230 थमां बह लोकें गी गी भारी बर्फबारी दे चलदे सुरक्षित बचाया गेआ ऐ। एह घटना किशतवाड़ जिले च पेश आई जिसलै सिंथन टॉप पर भारी बर्फबारी होई ते एह लोक उत्थे फंसी गए। ल्हास-पस्सायां पौने आहली घटना बरखा करी पेश आई जेहदी चपेट च दो मजदूर आई गए। इक मजदूर गी घाऽयल हालत च अस्पताल लेता गेआ जिल्ले के इक व्यक्त दी मौत होई गई। मौसम दे हालात गी दिखदे होई प्रशासन नै किशतवाड़ च म्युनिसिपल दी हद थमां बाहर दे सारे स्कूलें ते डोडा जिले दे आले-दोआले दे स्कूलें गी अज्ज एहतियात दे तौर पर बंद रखने दे हुक्म दित्ते हे।

<><><><><><>

## Sahitya Academy Award

2025 बरे दे साहित्य अकादमी अवार्ड दी घोशणा करी दित्ती गई ऐ। इस बरे दे डोगरी च एह सम्मान डोगरी भाशा दे मन्ने-परमन्ने दे कवि खजूर सिंह ठाकुर होरें गी उन्दे कम्में आस्तै देने दी घोशणा कीती गई ऐ। उनेंगी एह सम्मान उन्दे कम्म ठाकुर साहित्य लेई दित्ता गेआ ऐ। एहदे च कवि होरें साहित्य जीवन दे अनुभव, सामाजिक मुल्ल ते मनुक्खी भावनाएं गी अपनी कविताएं राएं व्यक्त कीते दा ऐ। साहित्य अकादमी अवार्ड 24 भाशाएं च साहित्य दे खेत्तर च बेहतरीन कम्म करने लेई दित्ता जंदा ऐ।

<><><><><><>

## Immunization-Day

लोकें दी सेहत ते टीकाकरण दे महत्व पर जोर पांदे होई सेहत मैहकमे नै अज्ज पुंछ दे राजा सुखदेव सिंह जिला अस्पताल च राश्ट्री टीकाकरण दिवस मनाया जेहदा विशे ऐ-सबनें लेई टीकाकरण, मनुक्खता कन्नै मुमकन ऐ। इस मौके पर बोलदे होई मेडिकी सुप्रिंटेंडेंट मोहम्मद शफीक होरें लोकें गी बमारियें थमां बचने आस्तै टीकाकरण दे महत्व पर लोऽ पाई।

सेहत कर्मियें ते कर्मचारियें बी इस कार्यक्रम च हिस्सा लैता ते लोकें अग्गे अपील कीती जे इस गल्लै गी यकीनी बनान जे बच्चे दे कन्नोकन्नी गर्भवती महिलाएं गी सब्बै सुझाए गेदे टीके समेंसिर हासल होन।

